

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

శ్రీభగవద్రామానుజమునిభిరనుగృహీతం

॥ శ్రీవైకుంఠగద్యం ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః

॥ శ్రీవైకుంఠగద్యం ॥

యామునార్యసుధాంభోధిం అవగాహ్య యథామతి |

ఆదాయ భక్తియోగాఖ్యం రత్నం సందర్శయామ్యహం ॥

స్వాధీన త్రివిధ చేతనాచేతన స్వరూపస్థితిప్రవృత్తిభేదం *
క్లేశకర్మాద్యశేషదోషాసంస్పృష్టం * స్వాభావికానవధికాతిశయ
జ్ఞాన బలైశ్వర్య వీర్యశక్తితేజః ప్రభృత్యసంఘేయ
కల్యాణగుణగణౌఘమహార్ణవం * పరమపురుషం * భగవంతం *
నారాయణం * స్వామిత్వేన సుహృత్త్వేన గురుత్వేన చ పరిగృహ్య *
ఐకాంతికాత్యంతిక తత్పాదాంబుజద్వయ పరిచర్యైకమనోరథః *
తత్పాప్తయే చ తత్పాదాంబుజద్వయ ప్రపత్తేరన్యన్న మే కల్పకోటి
సహస్రేణాపి సాధనమస్తీతి మన్వాసః * తస్యైవ భగవతో నారాయణస్య *
అఖిలసత్త్వ దయైకసాగరస్య * అనాలోచిత గుణగుణ అఖండజనానుకూల
అమర్యాద శీలవతః * స్వాభావికానవధికాతిశయ గుణవత్తయా *
దేవతిర్యక్మనుష్యాది అఖిలజన హృదయానందనస్య *
ఆశ్రితవాత్సల్యైకజలధేః * భక్తజనసంశ్లేషైకభోగస్య *
నిత్యజ్ఞానక్రియైశ్వర్యాది భోగసామగ్రీసమృద్ధస్య * మహావిభూతేః *
శ్రీమచ్ఛరణారవిందయుగళం * అనన్యాత్మ సంజీవనేన *
తద్గతసర్వభావేన * శరణమనువ్రజేత్ ॥

తతశ్చ ప్రత్యహం ఆత్మోజ్జీవనాయ ఏవమనుస్మరేత్ *
చతుర్దశభువనాత్మకమండం * దశగుణితోత్తరం చ ఆవరణసప్తకం *
సమస్తం కార్య కారణజాతమతీత్య వర్తమానే * పరమవ్యోమశబ్దాభిధేయే *
బ్రహ్మాదీనాం వాఙ్మనసాఽగోచరే * శ్రీమతి వైకుంఠే దివ్యలోకే *
సనకవిధిశివాదిభిరపి అచింత్యస్వభావైశ్వర్యైః * నిత్యసిద్ధైః * అనంతైః *

భగవదానుకూల్యైకభోగైః * దివ్యపురుషైః * మహాత్మభిరాపూరితే *
 తేషామపి ఇయత్పరిమాణం ఇయదైశ్వర్యం ఈదృశస్వభావం ఇతి
 పరిచ్ఛేత్తుమయోగ్యే * దివ్యావరణశతసహస్రావృతే *
 దివ్యకల్పతరూపశోభితే * దివ్యోద్యానశతసహస్రకోటిభిరావృతే *
 అతిప్రమాణే దివ్యాయతనే * కస్మింశ్చిత్ విచిత్ర దివ్యరత్నమయే
 దివ్యాస్థానమణ్డపే * దివ్యరత్నస్తంభ శతసహస్రకోటిభిరుపశోభితే *
 దివ్యనానారత్నకృతస్థలవిచిత్రితే * దివ్యాలంకారాలంకృతే * పరితః పతితైః
 పతమానైః పాదపస్త్తైశ్చ నానాగంధవర్ణైర్దివ్యపుష్పైః శోభమానైః
 దివ్యపుష్పోపవనైరుపశోభితే * సంకీర్ణపారిజాతాదికల్పద్రుమోపశోభితైః *
 అసంకీర్ణైశ్చ కైశ్చిదంతస్థైః పుష్పరత్నాది నిర్మిత దివ్యలీలామండప
 శతసహస్రోపశోభితైః * సర్వదాఽనుభూయమానైరపి
 అపూర్వవదాశ్చర్యమావహాద్భిః * క్రీడాశైలశతసహస్రైరలంకృతైః *
 కైశ్చిత్ నారాయణదివ్యలీలాఽసాధారణైః * కైశ్చిత్
 పద్మవనాలయాదివ్యలీలాఽసాధారణైః * సాధారణైశ్చ కైశ్చిత్
 శుకశారికామయూరకోకిలాదిభిః కోమలకూజితైరాకులైః *
 దివ్యోద్యానశతసహస్రకోటిభిరావృతే * మణిముక్తాప్రవాలకృతసోపానైః *
 దివ్యామలామృతరసోదకైః * దివ్యాండజవరైః * అతిరమణీయదర్శనైః *
 అతిమనోహరమధురస్వరైః * ఆకులైః * అంతస్థ ముక్తామయ
 దివ్యక్రీడాస్థానోపశోభితైః * దివ్య సౌ గంధికవాపీశతసహస్రైః *
 దివ్యరాజహంసావలీవిరాజితైరావృతే * నిరస్తా తిశయ ఆనందైకరసతయా
 చ ఆనంత్యాచ్చ ప్రవిష్టాఽ ఉన్నాదయద్భిః క్రీడోద్దేశైర్విరాజితే *
 తత్ర తత్ర కృత దివ్యపుష్పపర్యంకోపశోభితే *
 నానాపుష్పాసవాస్వాద మత్తభృంగావలీభిరుద్గీయమాన
 దివ్యగాంధర్వేణాపూరితే * చందనాగరుకర్పూర దివ్యపుష్పావగాహి
 మందానిలాసేవ్యమానే * మధ్యే దివ్యపుష్పసంచయవిచిత్రితే * మహతి
 దివ్యయోగపర్యంకే * అనంతభోగిని * శ్రీమద్వైకుంఠైశ్వర్యాది

దివ్యలోకం ఆత్మకాంత్యా విశ్వమాప్యాయంత్యా * శేషశేషాశనాదికం
 సర్వం పరిజనం భగవతస్తత్తదవస్థోచిత పరిచర్యాయాం
 ఆజ్ఞాపయంత్యా * శీలరూపగుణవిలాసాదిభిః ఆత్మానురూపయా శ్రియా
 సహాసీనం * ప్రత్యగ్రోస్మీలిత సరసిజసదృశ నయనయుగళం *
 స్వచ్ఛనీలజీమూతసంకాశం * అత్యుజ్జ్వలపీతవాససం * స్వయా ప్రభయా
 అతినిర్మలయా అతిశీతలయా అతికోమలయా స్వచ్ఛ మాణిక్యాభయా
 కృతస్నం జగదుద్భాసయంతం * అచింత్య దివ్యాద్భుత నిత్యయౌవన
 స్వభావలావణ్యమయామృతసాగరం * అతిసౌకుమార్యాత్ ఈషత్
 ప్రస్విన్నవదాలక్ష్యమాణ లలాటఫలక దివ్యాలకావలీవిరాజితం *
 ప్రబుద్ధముగ్ధాంబుజచారులోచనం * సవిభ్రమభ్రూలతం *
 ఉజ్జ్వలాధరం * శుచిస్మితం * కోమలగండం * ఉన్నసం * ఉదగ్రపీనాంస
 విలంబికుండలాలకావలీబంధురకంబుకంధరం * ప్రియావతంసోత్పల
 కర్ణభూషణశ్లథాలకాబంధ విమర్దశంసిభిః
 చతుర్భిరాజానువిలంబిభిర్భుజైర్విరాజితం * అతికోమల
 దివ్యరేఖాలంకృత ఆతామ్రకరతలం * దివ్యాంగులీయకవిరాజితం *
 అతికోమల దివ్య నఖావలీ విరాజితం * అతిరక్తాంగుళీభిరలంకృతం *
 తత్క్షణోస్మీలిత పుండరీక సదృశ చరణయుగళం * అతిమనోహర
 కిరీట మకుట చూడావతంస మకరకుండల గ్రైవేయక హార కేయూర
 కటక శ్రీవత్స కౌస్తుభ ముక్తాదామోదరబంధన పీతాంబర కాంచీగుణ
 నూపురాదిభిః అత్యంతసుఖస్పర్శైర్దివ్యగంధైర్భూషణైర్భూషితం *
 శ్రీమత్యా వైజయంత్యా వనమాలయా విరాజితం * శంఖచక్ర గదాసి
 శార్ంగాది దివ్యాయుధైః సేవ్యమానం * స్వసంకల్పమాత్రావక్లీప్త
 జగజ్జన్మస్థితిధ్వంసాదికే శ్రీమతి విష్వక్సేనే న్యస్తసమస్తాత్మైశ్వర్యం *
 వైనతేయాదిభిః స్వభావతో నిరస్త సమస్త సాంసారికస్వభావైః *
 భగవత్పరిచర్యాకరణయోగైః * భగవత్పరిచర్యైకభోగైః *
 నిత్యసిద్ధైః * అనంతైః * యథాయోగం సేవ్యమానం *

ఆత్మభోగేనాననుసంహిత పరాదికాలం* దివ్యామల
 కోమలావలోకనేన విశ్వమాప్లూదయంతం* ఈషదున్నీలిత
 ముఖాంబుజోదరవినిర్గతేన* దివ్యాననారవింద శోభాజనకేన*
 దివ్యగాంభీర్య ఔదార్య సౌందర్య మాధుర్యాద్యనవధిక
 గుణగణవిభూషితేన* అతిమనోహరదివ్యభావగర్భేణ*
 దివ్యలీలాలాపామృతేన* అఖిలజనహృదయాంతరాణ్యాపూరయంతం
 భగవంతం నారాయణం ధ్యానయోగేన దృష్ట్వా* తతో భగవతో
 నిత్యస్వామ్యం* ఆత్మనో నిత్యదాస్యం చ యథావస్థితమనుసంధాయ*
 కదాఽహం భగవంతం నారాయణం మమ కులనాథం మమ కులదైవతం
 మమ కులధనం మమ భోగ్యం మమ మాతరం మమ పితరం మమ సర్వం
 సాక్షాత్కరవాణి చక్షుషా* కదాఽహం భగవత్పాదాంబుజద్వయం శిరసా
 ధారయిష్యామి* కదాఽహం భగవత్పాదాంబుజద్వయ పరిచర్యాశయా
 నిరస్తమస్తే తర భోగాశః* అపగత సమస్త సాంసారికస్వభావః*
 తత్పాదాంబుజద్వయం ప్రవేశ్యామి* కదాఽహం భగవత్పాదాంబుజద్వయ
 పరిచర్యాకరణయోగ్యః తదేకభోగః తత్పాదౌ పరిచరిష్యామి*
 కదా మాం భగవాన్ స్వకీయయా అతిశీతలయా దృశా అవలోక్య*
 స్నిగ్ధగంభీర మధురయా గిరా పరిచర్యాయాం ఆజ్ఞాపయిష్యతి*
 ఇతి భగవత్పరిచర్యాయాం ఆశాం వర్ధయిత్వా* తయైవాశయా
 తత్ప్రసాదోపబృంహితయా భగవంతం ఉపేత్య* దూరాదేవ భగవంతం
 శేషభోగే శ్రియా సహాసీనం* వైనతేయాదిభిః సేవ్యమానం* సమస్తపరివారాయ
 శ్రీమతే నారాయణాయ నమః* ఇతి ప్రణమ్య* ఉత్థాయోత్థాయ పునః పునః
 ప్రణమ్య* అత్యంత సాధ్వసవినయావనతో భూత్వా* భగవత్పారిషద
 గణనాయకైః ద్వారపాలైః కృపయా స్నేహగర్భయా దృశాఽవలోకితః*
 సమ్యగభివందితైః తైస్తైరేవానుమతో భగవంతముపేత్య* శ్రీమతా
 మూలమంత్రేణ* మాం ఐకాంతికాత్యంతిక పరిచర్యాకరణాయ
 పరిగృహ్ణిష్య* ఇతి యాచమానః ప్రణమ్య* ఆత్మానం భగవతే నివేదయేత్ ॥

త తో భగవతా స్వయమేవాత్మసంజీవనేన అమర్యాదశీలవతా
 అతిప్రేమాన్వితేనావలోకనేనావలోక్య *
 సర్వదేశసర్వకాలసర్వావస్థోచిత అత్యంతశేషభావాయ స్వీకృతః *
 అనుజ్ఞాతశ్చ * అత్యంతసాధ్యసవినయావనతః * కింకుర్వాణః *
 కృతాంజలిపుటః * భగవంతముపాసీత ॥

త తశ్చానుభూయమాన భావవిశేషః * నిరతిశయప్రీత్యా అన్యత్ కించిత్
 కర్తుం ద్రష్టుం స్మర్తుమశక్తః * పునరపి శేషభావమేవ యాచమానః *
 భగవంతమేవావిచ్ఛిన్న స్రోతోరూపేణ అవలోకనేనావలోకయన్ ఆసీత ॥

త తో భగవతా స్వయమేవాత్మసంజీవనేన అవలోకనేనావలోక్య *
 సస్మితమాహూయ * సమస్తక్షేశాపహం * నిరతిశయసుఖావహం * ఆత్మీయం *
 శ్రీమత్పాదారవిందయుగళం * శిరసి కృతం ధ్యాత్వా *
 అమృతసాగరాంతర్నిమగ్నసర్వావయవః సుఖమాసీత ॥

లక్ష్మీపతేర్యతిపతేశ్చ దయైకధామ్నోః
 యోఽసౌ పురా సమజనిష్ఠ జగద్ధితార్థం |
 ప్రాచ్యం ప్రకాశయతు నః పరమం రహస్యం
 సంవాద ఏష శరణాగతిమంత్రసారః ॥

॥ ఇతి శ్రీవైకుంఠగద్యం సంపూర్ణం ॥